
dakShiNAstotram

दक्षिणास्तोत्रम्

Document Information

Text title : dakShiNAstotram

File name : dakShiNAstotram.itx

Category : devii, devI

Location : doc_devii

Proofread by : PSA Easwaran psawaswaran at gmail.com

Description/comments : brahmavaivartamahApurANa

Acknowledge-Permission: Shri Tripursundari Ved Gurukulam, Sahibabad (Ghaziabad), UP

Latest update : March 24, 2018

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 17, 2023

sanskritdocuments.org

दक्षिणास्तोत्रम्



यज्ञपुरुष उवाच
पुरा गोलोकगोपी त्वं गोपीनां प्रवरा परा ।
राधासमा तत्सखी च श्रीकृष्णप्रेयसी प्रिये ॥ १ ॥
कार्तिकीपूर्णिमायां तु रासे राधामहोत्सवे ।
आविर्भूता दक्षिणांशात्कृष्णस्य तेन दक्षिणा ॥ २ ॥
पुरा त्वं हि सुशीलाऽऽख्या शीलेन शोभनेन च ।
कृष्णदक्षांशवासाच्च राधाशापाच्च दक्षिणा ॥ ३ ॥
गोलोकात्त्वं परिध्वस्ता मम भाग्यादुपस्थिता ।
कृपां कुरु त्वमेवाद्य स्वामिनं कुरु मां प्रिये ॥ ४ ॥
कर्मिणां कर्मणां देवी त्वमेव फलदा सदा ।
त्वया विना च सर्वेषां सर्वं कर्म च निष्फलम् ॥ ५ ॥
फलशाखाविहीनश्च यथा वृक्षो महीतले ।
त्वया विना तथा कर्म कर्मिणां च न शोभते ॥ ६ ॥
ब्रह्मविष्णुमहेशाश्च दिक्पालादय एव च ।
कर्मणश्च फलं दातुं न शक्ताश्च त्वया विना ॥ ७ ॥
कर्मरूपी स्वयं ब्रह्मा फलरूपी महेश्वरः ।
यज्ञरूपी विष्णुरहं त्वमेषां साररूपिणी ॥ ८ ॥
फलदाता परं ब्रह्म निर्गुणः प्रकृतेः परः ।
स्वयं कृष्णश्च भगवान्न च शक्तस्त्वया विना ॥ ९ ॥
त्वमेव शक्तिः कान्ते मे शश्वज्जन्मनि जन्मनि ।
सर्वकर्मणि शक्तोऽहं त्वया सह वरानने ॥ १० ॥
इत्युक्त्वा तत्पुरस्तस्थौ यज्ञाधिष्ठातृदेवकः ।

तुष्टा बभूव सा देवी भजे तं कमला कला ॥ ११ ॥

इदं च दक्षिणास्तोत्रं यज्ञकाले च यः पठेत् ।

फलं च सर्वयज्ञानां लभते नात्र संशयः ॥ १२ ॥


इति श्रीब्रह्मवैवर्तमहापुराणे प्रकृतिखण्डे

यज्ञपुरुषकृतं दक्षिणास्तोत्रं सम्पूर्णम् ॥

Proofread by PSA Easwaran

——
dakShiNAstotram

pdf was typeset on September 17, 2023

——
Please send corrections to sanskrit@cheerful.com

